

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ದ್ವಿತೀಯಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ದ್ವಿತೀಯಃ ಸರ್ಗಃ ॥

ಅಥಾಗಮಾನಾಮನಘೇನ ಭೂಮ್ನಾ
ಧರ್ಮಸ್ಯ ಪೂರ್ಣೇನ ಧನಾಗಮೇನ |
ದಿವೌಕಸಾಂ ದರ್ಶಯತಾ ವಿಭೂತಿಂ
ದೇವೀ ಬಭೌ ದೌಹೃದಲಕ್ಷಣೇನ || ೨.೧ ||

ಶೃಂಗಾರವೀರಾದ್ಭುತಚಿತ್ರರೂಪಂ
ಗರ್ಭೇ ತ್ರಿಲೋಕೈಕನಿಧಿಂ ವಹಂತ್ಯಾಃ |
ಪರಾವರಕ್ರೀಡಿತಕರ್ಬುರಾಣಿ
ದ್ವೇಧಾಽಭವತ್ ದೌಹೃದಲಕ್ಷಣಾನಿ || ೨.೨ ||

ಅಶೇಷವೇದೈರಧಿಗಮ್ಯಭೂಮ್ನಾ
ಸಿದ್ಧೇನ ಸಿದ್ಧೈಶ್ಚ ನಿಷೇವಿತೇನ |
ಅಮಾನುಷೀ ನೂನಮಭೂದಯತ್ನಾತ್
ಕೃಷ್ಣೇನ ಕೇನಾಪಿ ರಸಾಯನೇನ || ೨.೩ ||

ಶತಹ್ರದಾಬಂಧುರಯಾ ಸ್ವಕಾಂತ್ಯಾ
ಸಂಚಾರಿಜಾಂಬೂನದಬಿಂಬಕಲ್ಪಾ |
ತ್ರಯ್ಯಂತಸಿದ್ಧೇನ ರಸಾಯನೇನ
ಕಾಲೇನ ಭೇಜೇ ಕಲಧೌತಲಕ್ಷ್ಮೀಂ || ೨.೪ ||

ಮಯೂರಪಿಂಛದ್ಯುತಿಭಿರ್ಮಯೂಖೈಃ
ತತ್ಕಾಂತಿರಂತರ್ವಸತಸ್ತ್ರಿಧಾಮ್ನಾಃ |

ಶ್ಯಾಮಾ ಬಹಿಮೂಲಸಿತಾ ಬಭಾಸೇ
ಮಂಗಲ್ಯರತ್ನಾಂಕುರಪಾಲಿಕೇವ || ೨.೫ ||

ಕಾಲೇ ಬಭಾಸೇ ವಸುದೇವಪತ್ನ್ಯಾಃ
ಕಪೂರ್ಲಿಪ್ತೇವ ಕಪೋಲಶೋಭಾ |
ಶಶಿಪ್ರಭಾ ಸಪ್ತಮಗರ್ಭಕಾಂತಿಃ
ಚ್ಯುತಾವಶಿಷ್ಟೇವ ಶನ್ಯೈರುದೀರ್ಣಾ || ೨.೬ ||

ನವೇಂದುನಿಷ್ಯಂದನಿಭಶ್ಚ ಕಾಶೇ
ವರ್ಣಃ ಪ್ರತೀಕೇಷು ಮಧುದ್ರವಾಂಗ್ಯಾಃ |
ಅಂತಃ ಸ್ಥಿತೇನ ಪ್ರಥಮೇನ ಪುಂಸಾ
ಪ್ರವರ್ತಿಸತಂ ಸತ್ತ್ವಮಿವಾವದಾತಂ || ೨.೭ ||

ಕರಂಬಿತಾ ಕಿಂಚಿದಿವ ಪ್ರಸೃಪ್ತೈಃ
ತೇಜೋಭಿರಂತರ್ವಸತಸ್ತ್ರಿಧಾಮ್ನಾಃ |
ಮರೀಚಿಭಿಃ ಸ್ವೈರಭವತ್ ಪ್ರಜಾನಾಂ
ಮಂಗಲ್ಯರತ್ನಾಂಕುರಪಾಲಿಕೇವ || ೨.೮ ||

ತಸ್ಯಾಃ ಸುಧೋಲ್ಲಾಸಜುಷಃ ಕಟಾಕ್ಷಾಃ
ಸಂಕ್ಷುಬ್ಧದುಗ್ಧಾಂಬುಧಿಸೌಮ್ಯಭಾಸಃ |
ಜಗತ್ತ್ರಯೀಸೌಧವಿಲೇಪನಾರ್ಹಾಂ
ವಿತೇನಿರೇ ವರ್ಣಸುಧಾಮಪೂರ್ವಾಂ || ೨.೯ ||

ರಕ್ಷಾವಿಧೌ ರಾಕ್ಷಸದಾನವಾನಾಂ
ಕಾರಾಗೃಹೇ ಕಂಸನಿಯೋಗಭಾಜಾಂ |
ಸಂಪಶ್ಯಮಾನಾ ಸಕೃದೀಕ್ಷಿತಾ ವಾ
ಸಂಕ್ಷೋಭಯಾಮಾಸ ಮನಾಂಸಿ ಸೈಷಾ || ೨.೧೦ ||

ಭುಕ್ತಾ ಪುರಾ ಯೇನ ವಸುಂಧರಾ ಸಾ
ಸ ವಿಶ್ವಭೋಕ್ತಾ ಮಮ ಗರ್ಭಭೂತಃ |

ಇತಿ ಧ್ರುವಂ ಸೂಚನಮಾಚರಂತಿ
ತತ್ತಾದ್ವೈಶಂ ನಾಟಿತಕಂ ತತಾನ || ೨.೧೧ ||

ಸಮಾಧಿಸುಕ್ಷೇತ್ರಕೃಷೀವಲಾನಾಂ
ಸಂತೋಷಸಸ್ಯೋದಯಮೇಘಕಾಂತ್ಯಾ |
ಚಕಾಸ ತಸ್ಯಾಃ ಸ್ತನಚೂಚುಕಾಭಾ
ಗರ್ಭತ್ವಿಷಾ ಗಾಢಮಿವಾನುಲಿಪ್ತಾ || ೨.೧೨ ||

ಕಸ್ತೂರಿಕಾಕಾಮ್ಯುರುಚಿಸ್ತದೀಯಾ
ರಮ್ಯಾ ಬಭೌ ಚೂಚುಕರತ್ನಕಾಂತಿಃ |
ತದ್ಗರ್ಭಸಂದರ್ಶನಲೋಲುಪಾನಾಂ
ಅಂತರ್ದೃಶಾಮಂಜನಕಲ್ಪನೇವ || ೨.೧೩ ||

ಪರಾವರಾಣಾಂ ಪ್ರಭವಸ್ಯ ಪುಂಸಃ
ಪ್ರಕಾಶಕತ್ವಂ ಪ್ರತಿಪದ್ಯಮಾನಾಂ |
ಅಭಾವಯನ್ ಭಾವಿತಚೇತಸಸ್ತಾಂ
ವಿದ್ಯಾಮಯೀಂ ವಿಶ್ವಪಿತಾಮಹೀಂಚ || ೨.೧೪ ||

ಲಿಲೇಖಿ ವಿಶ್ವಾನಿ ಜಗಂತ್ಯಭಿಜ್ಞಾ
ಲೀಲಾಹೃತೇ ಚಿತ್ರಪಟೇ ಯಥಾರ್ಹಂ |
ಪ್ರಾಯಃ ಪ್ರಜಾನಾಂ ಪತಯಃ ಪ್ರತೀತಾಃ
ಯನ್ಮಾತೃಕಾಃ ಸ್ವೇಷು ವಿಧಿಷ್ಟಭೂರ್ವ || ೨.೧೫ ||

ನಿರಾಶಿಷಾಂ ಪದ್ಧತಿಮಾದದಾನಾ
ನೈಶ್ಶ್ರೇಯಸೀಂ ನೀತಿಮುಪಘ್ನಯಂತೀ |
ಪುಣ್ಯಾಶಯಾ ಪೂರ್ವಯುಗಪ್ರರೋಹಂ
ಇಯೇಷ ದೇವೀ ಭುವನೇ ವಿಧಾತುಂ || ೨.೧೬ ||

ಅನಾಪ್ತಪೂರ್ವಂ ಕಿಮಪೇಕ್ಷಿತಂ ತೇ
ಕಿಂ ಭುಕ್ತಪೂರ್ವೇಷ್ಟಧುನೋಪದದ್ಯಾಂ |

ವಯಸ್ಯಯಾಽಭಾವವಿದಾಽನುಯುಕ್ತಾ
ನ ಕಿಂಚಿದಿತ್ಯೇವ ಜಗಾದ ನಾಥಾ || ೨.೧೭ ||

ಅನಾದರೇ ದೇವಿ ಸಖೀಜನಾನಾಂ
ಕಥಂ ನ ದೂಯೇತ ದಯಾ ತವೇತಿ |
ಉಪಹ್ವರೇ ಸಲ್ಲಪಿತಾ ಮನೋಜ್ಞೈಃ
ಆಲೋಕನೈರುತ್ತರಮಾಚಚಕ್ಷೇ || ೨.೧೮ ||

ಅಶೇತ ಸಾ ಕಾಮಮಜಾತನಿದ್ರಾ
ಮಾತುಂ ಪ್ರವೃತ್ತೇವ ಪದಾನಿ ಚಕ್ರೇ |
ಅಧ್ಯಾಸ್ತ ಲೋಕಾನವಧೀರಯಂತೀ
ಭದ್ರಾಸನಂ ಭಾವಿತಪಾರಮೇಷ್ಮಾ || ೨.೧೯ ||

ಪರಿಕ್ರಮಪ್ರೇಕ್ಷಿತಭಾಷಿತಾದ್ಯೈಃ
ಅನ್ಯಾದೃಶೈರಾಪ್ತವಿಭಾವನೀಯೈಃ |
ಮದೋಪಪನ್ನಾ ಮದಲಾಲಸಾ ವಾ
ಜಿತಶ್ರಮಾ ವೇತಿ ಜನೈಃ ಶಶಂಕೇ || ೨.೨೦ ||

ಶೇಷೇ ಶಯಾನಾಂ ಗರುಡೇನ ಯಾಂತೀಂ
ಪದ್ಮೇ ನಿಷಣ್ಣಾಮಧಿರತ್ನಪೀಠಂ |
ಹಯಾನನೈರಾಶ್ರಿತವಂದಿಕೃತ್ಯಾಂ
ಸ್ವಾಮಾಕೃತಿಂ ಸ್ವಪ್ನದೃಶಾ ದದರ್ಶ || ೨.೨೧ ||

ಅಂತಃಸ್ಥಿತಂ ಯಸ್ಯ ವಿಭೋರಶೇಷಂ
ಜಗನ್ನಿವಾಸಂ ದಧತೀ ತಮಂತಃ |
ತದಾತ್ಮನೋ ವಿಶ್ವಮಪಶ್ಯದಂತಃ
ತರ್ಕಾತಿಗಂ ತಾದೃಶಮದ್ಭುತಂ ನಃ || ೨.೨೨ ||

ಸುರಾಸುರಾಧೀಶ್ವರಮೌಲಿಘಾತಾತ್
ವಿಶೀರ್ಣಜಾಂಬೂನದವೇತ್ರಶೃಂಗಂ |

ಅಲಕ್ಷ್ಯಸಂತೋಷಮಲಕ್ಷ್ಯಮನ್ಯೈಃ
ಅನೀಕನೇತಾರಮವೈಕ್ಷತಾಽಽರಾತ್ || ೨.೨೩ ||

ತ್ರಿಲೋಕಮಾಂಗಲ್ಯನಿಧೇಸ್ತ್ರಿವೇದ್ಯಾಃ
ಸಂಜೀವನೀಂ ವಾಚಮುದೀರಯಂತೀ |
ನಿಯೋಗಯೋಗ್ಯಾ ಅನಘಪ್ರಸಾದಾ
ನಾಕೌಕಸಾಂ ನಾಮಭಿರಾಜುಹಾವ || ೨.೨೪ ||

ಯದ್ಯುಚ್ಛಯಾ ಯಾದವಧರ್ಮಪತ್ನೀ
ಯಾಮಾಹ ಧರ್ಮೇಷು ಪರಾವರೇಷು |
ಅದೃಷ್ಟಪೂರ್ವಾಪರಯಾಪಿ ವಾಚಾ
ಪ್ರತಿಶ್ರುತಾ ನೂನಮಭಾವಿ ತಸ್ಯಾಃ || ೨.೨೫ ||

ಕ್ರಿಯಾಮುಪಾದಿತ್ಸತ ವಿಶ್ವಗುಪ್ತ್ಯಾ
ಕೃತಾಪರಾಧೇಽಪಿ ಕೃಪಾಮಕಾರ್ಷೀತ್ |
ಮುನೀಂದ್ರವೃತ್ತಾ ಮುಖಿರೀಭವಂತೀ
ಮುಕ್ತಿಕ್ಷಮಾಂ ವಕ್ತುಮಿಯೇಷ ವಿದ್ಯಾಂ || ೨.೨೬ ||

ಸತಾಂ ಚತುರ್ವರ್ಗಫಲಪ್ರಸೂತೌ
ನಾರಾಯಣೇ ಗರ್ಭಗತೇ ನತಾಂಗೀ |
ಅಭಂಗುರಾಮುನ್ನತಿಮಾಶ್ರಯಂತೀ
ಸರ್ವಸ್ಯ ಸಾಽದಿತ್ಸತ ಸರ್ವಮೇಕಾ || ೨.೨೭ ||

ಕೃಶೋದರೀ ಕಾಶ್ಯಮತೀತ್ಯ ಕಾಲೇ
ಕೇನಾಪಿ ಧಾಮ್ನಾ ಕೃತವೃದ್ಧಿಯೋಗಾ |
ಪರಾಮಭಿಖ್ಯಾಂ ಕ್ರಮಶಃ ಪ್ರಪೇದೇ
ತಾರಾಭಿನಂದ್ಯಾ ತನುರ್ಮೈಂದವೀವ || ೨.೨೮ ||

ನಿಗೂಢಮಂತರ್ದಧತಾ ನಿವಿಷ್ಟಂ
ಪದ್ಮಾಪರಿಷ್ಕಾರಮಣಿಂ ಪ್ರಭೂತಂ |

ಮಧ್ಯೇನ ತಸ್ಯಾಃ ಪ್ರಚಿತೇನ ಕಾಲೇ
ಮಂಜೂಷಯಾ ರೂಪ್ಯಭುವಾ ಬಭೂವೇ || ೨.೨೯ ||

ಶನೈಶ್ಯನೈಸ್ತಾಮುಪಚೇಯಮಾನಾಂ
ದರ್ಶಾಂತದೀಪ್ತಾಮಿವ ಚಂದ್ರಲೇಖಾಂ |
ಅಂತಃಸ್ಥಕೃಷ್ಣಾಮವಲೋಕಯಂತಃ
ಚಕ್ರುಶ್ಚಕೋರಾಯಿತಮಾತ್ಮನೇತ್ರೈಃ || ೨.೩೦ ||

ಮಯಿ ಸ್ಥಿತೇ ವಿಶ್ವಗುರೌ ಮಹೀರ್ಯಾನ್
ಮಾ ಭೂತ್ ಭುವೋ ಭಾರ ಇತೀವ ಮತ್ವಾ |
ಸಖೀಜನಾನಾಮವಲಂಬ್ಯ ಹಸ್ತಾನ್
ಸಂಚಾರಲೀಲಾಂ ಶನಕೈಶ್ಚಕಾರ || ೨.೩೧ ||

ಮುಕುಂದಗರ್ಭಾ ಮುಕುರೇಷು ದೇವೀ
ನಾಪಶ್ಯದಾತ್ಮಾನಮವಾಪ್ತಭೂಷಾ |
ನಾಧತ್ವಿಷಾ ನಂದಕದರ್ಪಣೇನಾ-
ದಿದೃಕ್ಷತಾಸ್ತಾನ್ಮದ್ಯಶ್ಯಮನೈಃ || ೨.೩೨ ||

ಸೃಜಃ ಪ್ರಭೂತಾ ನ ಶಶಾಕ ವೋಢುಂ
ದೂರೇ ಕಥಾ ರತ್ನವಿಭೂಷಣಾನಾಂ |
ಭವಿಷ್ಯತಿ ಕ್ಷೋಣಭರಾಪನೋದೇ
ಪ್ರತ್ಯಾಯನಂ ಪ್ರಾಧಮಿಕಂ ತದಾಸೀತ್ || ೨.೩೩ ||

ದಿವೌಕಸೋ ದೇವಕವಂಶಲಕ್ಷ್ಮೀಂ
ವಿಲೋಕ್ಯ ತಾಂ ಲೋಕನಿಧಾನಗರ್ಭಾಂ |
ವಿಭೂತಿಮಗ್ರೇಸರವೇದವಾದಾಃ
ವ್ಯಾಚ್ಛಿರಸ್ಯಾ ವಿವಿಧಪ್ರಕಾರಾಂ || ೨.೩೪ ||

ಪತಿಸಸತ್ತ್ವಾ ಮಪಿ ತತ್ತ್ವಭಾವಾತ್
ಅದುಃಖಶೀಲಾಂ ಸಮಯೇ ಭವಿತ್ರೀಂ |

ಸುಖೈಕತಾನಾಮವಲೋಕ್ಯ ದೇವೀಂ
ಸ್ವಸಂಪದಂ ಸೂಚಯತೀತಿ ಮೇನೇ || ೨.೩೫ ||

ಪಿತೃತ್ವಮಾಸಾದ್ಯ ಸುರಾಸುರಾಣಾಂ
ಪಿತಾಮಹತ್ವಂ ಪ್ರತಿಪತ್ಸ್ಯ ಮಾನಃ |
ಅನಂತಗರ್ಭಾಮವಲೋಕ್ಯ ದೇವೀಂ
ಅತುಷ್ಯದನ್ಯೇಷು ಗತಾಭಿಲಾಷಃ || ೨.೩೬ ||

ತಾಪೋಪಶಾಂತಿಂ ಜಗತಾಂ ದಿಶಂತೀ
ಸಂಧ್ಯಾಽಪರಾ ಸಾಧುಜನಪ್ರತೀಕ್ಷ್ಯಾ |
ತಾಮೀದೃಶೀಂ ವಿಶ್ವಪಿತುಃ ಪ್ರಸೂತಿಂ
ಸಂವೇದಯಂತೀವ ಸಮಾಜಗಾಮು || ೨.೩೭ ||

ಸುವರ್ಣಪೀತಾಂಬರವಾಸಿನೀ ಸಾ
ಸ್ವಧಾಮಸಂಚ್ಛಾದಿತಸೂರ್ಯದೀಪ್ತಿಃ |
ಉಪಾಸನೀಯಾ ಜಗತಾಂ ಬಭಾಸೇ
ಮುರದ್ವಿಷೋ ಮೂರ್ತಿರಿವ ದ್ವಿತೀಯಾ || ೨.೩೮ ||

ಪ್ರಸಕ್ತಪಾತಶ್ಚ ರಮಾಂಬುರಾಶೌ
ರಕ್ತೋರುಬಿಂಬೋ ರವಿರಸ್ತಶೈಲಾತ್ |
ದಿನಾಂತನಾಗೇನ ದೃಢಪ್ರಣುನ್ನಂ
ಮನಶ್ಶಿಲಾಶ್ಯಂಗಮಿವಾಬಭಾಸೇ || ೨.೩೯ ||

ನಿಮಜ್ಜತಾ ವಾರಿನ್ಧೌ ಸವಿತ್ರಾ
ಕೋ ನಾಮ ಜಾಯೇತ ಕರಗ್ರಹೀತಾ |
ತದೇತಿ ಸಂಭಾವನಯೈವ ನೂನಂ
ದೂರಾದುದಕ್ಷೇಪಿ ಕರಾಗ್ರಮುಚ್ಚೈಃ || ೨.೪೦ ||

ಸ್ಫುರತ್ಪ್ರಭಾಕೇಸರಮರ್ಕಬಿಂಬಂ
ಮಮಜ್ಜ ಸಿಂಧೌ ಮಕರಂದತಾಮ್ರಂ |

ಸಂಧ್ಯಾಕುಮಾರ್ಯಾ ಗಗನಾಂಬುರಾಶೇಃ
 ಕ್ರೀಡಾಹೃತಂ ಕ್ಷಿಪ್ತಮಿವಾರವಿಂದಂ || ೨.೪೧ ||

ಫಣಾಮಣಿಪ್ರೇಕ್ಷ್ಯವಿರಾಂಶುಬಿಂಬಃ
 ಸಂಧ್ಯಾಸುಪರ್ಣೇಮವಲೋಕ್ಯ ಭೀತಃ |
 ತಾಪಾಧಿಕೋ ವಾಸರಪನ್ನಗೇಂದ್ರಃ
 ಪ್ರಾಯೇಣ ಪಾತಾಲಬಿಲಂ ವಿವೇಶ || ೨.೪೨ ||

ಪ್ರದೋಷರಾಗಾರುಣಸೂರ್ಯಲಕ್ಷಾತ್
 ದಿಶಾಗಜೋ ದೃಪ್ತ ಇವಾತಿಘೋರಃ |
 ಕಾಲೋಪನೀತಂ ಮಧುನಾ ಸಮೇತಂ
 ಅಭುಂಕ್ತ ಮನ್ಯೇ ಕಬಲಂ ಪಯೋಧಿಃ || ೨.೪೩ ||

ತದಾ ತಮಃ ಪ್ರೋಷಿತಚಂದ್ರಸೂರ್ಯೇ
 ದೋಷಾಮುಖೇ ದೂಷಿತಸರ್ವನೇತ್ರಂ |
 ವಿಯೋಗಿನಾಂ ಶೋಕಮಯಸ್ಯ ವಹ್ನೇಃ
 ಆಶಾಗತೋ ಧೂಮ ಇವಾನ್ವಭಾವಿ || ೨.೪೪ ||

ಸತಾರಪುಷ್ಪಾ ಧೃತಪಲ್ಲವಶ್ರೀಃ
 ಪ್ರಚ್ಛಾಯನೀರಂಧ್ರತಮಃಪ್ರತಾನಾ |
 ವಿಶ್ವಾಭಿನಂದ್ಯಾ ವವೃಧೇ ತದಾನೀಂ
 ವೈಹಾಯಸೀ ಕಾಪಿ ವಸಂತವನ್ಯಾ || ೨.೪೫ ||

ಅಲಕ್ಷ್ಯತ ಶ್ಯಾಮಲಮಂತರಿಕ್ಷಂ
 ತಾರಾಭಿರಾದರ್ಶಿತಮೌಕ್ತಿಕೌಘಂ |
 ನಿವತ್ಸ್ಯತೋ ವಿಶ್ವಪತೇರವನ್ಯಾಂ
 ಕಾಲೇನ ಭೃತ್ಯೇನ ಕೃತಂ ವಿತಾನಂ || ೨.೪೬ ||

ಅಭೃಂಗನಾದಪ್ರತಿಪನ್ನಮೌನಾ
 ನಿಮೇಷಭಾಜೋ ನಿಯತಂ ವನಸ್ಥಾಃ |

ದೂರಂಗತೇ ಸ್ವಾಮಿನಿ ಪುಷ್ಕರಿಣ್ಯಃ
ತತ್ಪ್ರಾಪ್ತಲಾಭಾಯ ತಪೋ ವಿತೇನುಃ || ೨.೪೭ ||

ನಿಮೀಲಿತಾನಾಂ ಕಮಲೋತ್ಪಲಾನಾಂ
ನಿಷ್ಪನ್ನಸಖ್ಯೈರಿವ ಚಕ್ರವಾಕೈಃ |
ವಿಮುಕ್ತಭೋಗೈರ್ವಿದಧೇ ವಿಷಣ್ಣೈಃ
ವಿಬೋಧವೇಲಾವಧಿಕೋ ವಿಲಾಪಃ || ೨.೪೮ ||

ತಮಿಸ್ರನೀಲಾಂಬರಸಂವೃತಾಂಗೀ
ಶ್ಯಾಮಾ ಬಭೌ ಕಿಂಚಿದತೀತ್ಯ ಸಂಧ್ಯಾಂ |
ಪ್ರಾಚೀನಶೈಲೇ ಸಮಯಾನ್ನಿಗೂಢಂ
ಸಮುದ್ಯತಾ ಚಂದ್ರಮಿವಾಭಿಸರ್ತುಂ || ೨.೪೯ ||

ನಿಶಾಕರೇಣ ಪ್ರತಿಪನ್ನಸತ್ಪಾ
ನಿಕ್ಷಿಪ್ತದೇಹೇವ ಪಯೋಧಿತಲ್ಪೇ |
ಜಗತ್ಸಮೀಕ್ಷ್ಯಾ ಜಹತೀ ಚ ಕಾಶ್ಯಂ
ಪ್ರಾಚೀ ದಿಶಾ ಪಾಂಡರತಾಮಯಾಸೀತ್ || ೨.೫೦ ||

ತಮಃಪ್ರಸಂಗೇನ ವಿಮುಚ್ಯಮಾನಾ
ಗೌರಪ್ರಭಾ ಗೋತ್ರಭಿದಾಭಿನಂದ್ಯಾ |
ವಿಧೂದಯಾರಂಭವಿಶೇಷದೃಶ್ಯಾ
ಪ್ರಾಚೀ ದಿಶಾಽಭಾಸತ ದೇವಕೀವ || ೨.೫೧ ||

ಅಪತ್ಯಲಾಭಂ ಯದುವೀರಪತ್ನಾಃ
ಮಹೋದಧೌ ಮಗ್ನಸಮುತ್ಥಿತೇನ |
ತದ್ವಂಶಮಾನೈನ ಸಮೀಕ್ಷ್ಯ ಪೂರ್ವಂ
ಪ್ರಾಪ್ತಂ ಪ್ರತೀತೇನ ಪುರೋಧಸೇವ || ೨.೫೨ ||

ಕ್ಷ್ವೇಲೋಪಮೇ ಸಂತಮಸೇ ನಿರಸ್ತೇ
ಸೋಮಂ ಸುಧಾಸ್ತೋಮಮಿವೋದ್ವಮಂತೀ |

ದುಗ್ಧೋದವೇಲೇವ ದುದೋಹ ಲಕ್ಷ್ಮೀಂ
ಆಶಾ ಮನೋಜ್ಞಾಮಮರೇಂದ್ರಮಾನ್ಯಾ || ೨.೫೩ ||

ತಮಸ್ಸಮಾಕ್ರಾಂತಿವಶೇನ ಪೂರ್ವಂ
ಜಜ್ಞೇ ನಿಮಗ್ನೈರಿವ ಭೂತಧಾತ್ರೃಃ |
ತತಸ್ತುಷಾರಾಂಶುಕರಾವಗೂಢೈಃ
ಉತ್ತಭ್ಯಮಾನ್ಯೈರಿವ ಶೈಲಶೃಂಗೈಃ || ೨.೫೪ ||

ದಿಶಸ್ತದಾನೀಮವನೀಧರಾಣಾಂ
ಸಗೈರಿಕೈಃ ಪಾರದಪಂಕಲೇಪೈಃ |
ಚಕಾಶಿರೇ ಚಂದ್ರಮಸೋ ಮಯೂಖೈಃ
ಪಂಚಾಯುಧಸ್ಯೇವ ಶರೈಃ ಪ್ರದೀಪ್ತೈಃ || ೨.೫೫ ||

ಸಮುನ್ನಮಂತೀ ಕುಟಿಲಾಯತಾತ್ಮಾ
ಶಶಾಂಕಲೇಖೋದಯದೃಶ್ಯಕೋಟಿಃ |
ವಿಯೋಗಿಚೇತೋಲವನೇ ಪ್ರವೀಣಾ
ಕಾವೋದ್ಯತಾ ಕಾಂಚನಶಂಕುಲೇವ || ೨.೫೬ ||

ತಮಾಂಸಿ ದುವಾರಬಲಃ ಸ ಕಾಲಃ
ಪ್ರಾಯೋ ವಿಲೋಪ್ತಂ ಸಹಸಾ ದಿಶಾಂ ಚ |
ಮಾನಾಂಸಿ ಕಾಮಶ್ಚ ಮನಸ್ವಿನೀನಾಂ
ಪ್ರಾಯುಂಕ್ತ ಶೈತ್ಯಾಧಿಕಮರ್ಧಚಂದ್ರಂ || ೨.೫೭ ||

ಕರೇಣ ಸಂಕೋಚಿತಪುಷ್ಕರೇಣ
ಮದಪ್ರತಿಚ್ಛಂದಕಲಂಕಭೂಮಾ |
ಕ್ಷಿಪ್ತ್ವಾ ತಮಶೈವಲಮುನ್ಮಮಜ್ಜ
ಮಗ್ನೋ ದಿಶಾನಾಗ ಇವೇಂದುರಬ್ಧೇಃ || ೨.೫೮ ||

ಮದೋದಯಾತಾಮ್ರಕಪೋಲಭಾಸಾ
ಶಕ್ರಸ್ಯ ಕಾಷ್ಠಾ ಶಶಿನಾ ಚಕಾಶೇ |

ಉದೇಯುಷಾ ವ್ಯಂಜಯಿತುಂ ತ್ರಿಲೋಕೀಂ
ನಾಥಸ್ಯ ಸಾ ನಾಭಿರಿವಾಂಬುಜೇನ || ೨.೫೯ ||

ಸಮೀಪತಃ ಸಂತಮಸಾಂಬುರಾಶೇಃ
ಬಭಾರ ಶಂಖಾಕೃತಿರಿಂದುಬಿಂಬಃ |
ಪಿತ್ತೋಪರಾಗಾದಿವ ಪೀತಿಮಾನಂ
ದೋಷಾವಿಲಪ್ರೋಷಿತದೃಷ್ಟಿದತ್ತಾತ್ || ೨.೬೦ ||

ಕೃಶೋದರೀಲೋಚನಕೃಷ್ಣಲಕ್ಷ್ಮಾ
ರಾತ್ರೃಃ ಸಮಿದ್ಧೋದಯರಾಗ ಇಂದುಃ |
ಕಸ್ತೂರಿಕಾಕುಂಕುಮಚಿತ್ರಿತಾತ್ಮಾ
ಕರ್ಪೂರವಿನ್ಯಾಸ ಇವಾನ್ವಭಾವಿ || ೨.೬೧ ||

ಪ್ರಸಾದಮಂತಃಕರಣಸ್ಯ ದಾತಾ
ಪ್ರತ್ಯಕ್ಷರ್ಯಾ ವಿಶ್ವಮಿದಂ ಪ್ರಕಾಶೈಃ |
ತಮಶ್ಚ ರಾಗಂ ಚ ವಿಧೂಯ ಚಂದ್ರಃ
ಸಮೋದನಂ ಸತ್ತ್ವಮಿವೋಲ್ಲಲಾಸ || ೨.೬೨ ||

ನಿಶಾಕರೋ ವಾರಿಧಿನಿಸ್ವನಾನಾಂ
ನಿಷ್ಪಾದಕಃ ಕುಂದರುಚಿಶ್ಚಕಾಶೇ |
ಉದೇಷ್ಯತಶ್ಚಕ್ರಭೃತೋ ನಿಯೋಗಾತ್
ಪ್ರಾದುರ್ಭವ ಪ್ರಾಗ್ರಿವ ಪಾಂಚಜನ್ಯಃ || ೨.೬೩ ||

ಮೃಗೇಣ ನಿಷ್ಪನ್ನಮೃಗಾಜಿನಶ್ರೀಃ
ಸ್ವಪಾದವಿಕ್ಷೇಪಮಿತಾಂತರಿಕ್ಷಃ |
ಮುರದ್ವಿಷೋ ವಾಮನಮೂರ್ತಿಭಾಜಃ
ಪರ್ಯಾಯತಾಮನ್ವಗಮಚ್ಛಶಾಂಕಃ || ೨.೬೪ ||

ಜಿಗಾಯ ಶಂಖಾಶ್ರಿತಶೈವಲಾಭಃ
ಚಾರುದ್ಯುತೇಶ್ಚಂದ್ರಮಸಃ ಕಲಂಕಃ |

ಉದೀಯಮಾನಸ್ಯ ಮಹೋರ್ಮಿಯೋಗಾತ್
ಸಾಮಿಚ್ಯುತಂ ಸಾಗರಮೂಲಪಂಕಂ || ೨.೬೫ ||

ಉದೇತ್ಯ ತುಂಗಾದುದಯಾದ್ರಿಶೃಂಗಾತ್
ತಮೋಗರ್ಜಾ ಅಗ್ರಕರೇಣ ನಿಘ್ನುಃ |
ನಿಶಾಕರಸ್ತನ್ಮದಲೇಪಲಕ್ಷ್ಮಾ
ಸಿತಾಭಿಶುಃ ಸಿಂಹದಶಾಮಯಾಸೀತ್ || ೨.೬೬ ||

ನಿಶೀಢಲಕ್ಷ್ಮಾ ಇವ ಪುಂಡರೀಕಂ
ನಿವೇಶಸಿಂಧೋರಿವ ಫೇನಚಕ್ರಂ |
ತಮನ್ವವೈಕ್ಷಂತ ವಿಲಾಸತಂತ್ರಾಃ
ತಾರಾಮಣೀನಾಮಿವ ಸೂತಿಶುಕ್ತಿಂ || ೨.೬೭ ||

ಉದಾರತಾರಾಗಣಬುದ್ಭುದೌಘಃ
ಚಂದ್ರೇಣ ಸಂಪನ್ನಸುಧಾಪ್ರಸೂತಿಃ |
ಅಶೇಷದೃಶ್ಯಾಮಧಿಗಮ್ಯ ಲಕ್ಷ್ಮೀಂ
ಆಲೋಕದುಗ್ಧೋದಧಿರಾಬಭಾಸೇ || ೨.೬೮ ||

ಪ್ರಕಾಶಯನ್ ವಿಶ್ವಮಿದಂ ಯಥಾವತ್
ಚಂದ್ರೋದಯೋದ್ದೀಪಿತಸೌಮ್ಯತಾರಃ |
ಆಸೀನ್ನಿಶೀಢೋ ಜಗತಃ ಪ್ರಭೂತಾತ್
ಅಂಧಸ್ಯ ದೈವಾದಿವ ದೃಷ್ಟಿಲಾಭಃ || ೨.೬೯ ||

ವಿಶೋಧಿತಾದ್ವಿಷ್ಟುಪದಾತ್ ಕ್ಷರಂತೀ
ವಿಷ್ಟಜ್ಜುಖೀ ಸಾಗರವೃದ್ಧಿಹೇತೋಃ |
ತಮೋಮಯೀಂ ಸೂರ್ಯಸುತಾಂ ನಿಗೀರ್ಯನ್
ಜ್ಯೋತ್ಸ್ನಾನದೀ ಶೋಣಮಪಿ ವ್ಯಮುಂಚತ್ || ೨.೭೦ ||

ಪ್ರಿಯಾಮುಖೈಸ್ತೋಯಮಧು ಪ್ರದಿಷ್ಟಂ
ಪೀತ್ವಾ ನವಂ ಪ್ರೀತ ಇವಾಂಬುರಾಶಿಃ |

ಸಮೇತ್ಯ ಚಂದ್ರದ್ಯುತಿನರ್ತಕೀಭಿಃ
ತರಂಗಿತಂ ತಾಂಡವಮಾತತಾನ || ೨.೨೧ ||

ಕಲಂಕಚಿತ್ರೀಕೃತಮಿಂದುಖಂಡಂ
ತಮಃ ಸಮಧ್ಯಾಸಿತಸತ್ತ್ವ ಕಲ್ಪಂ |
ಅಶುಷ್ಕಶೈವಾಲಮಿವಾಬಭಾಸೇ
ಸಿದ್ಧಾಪಗಾಸೈಕತಮರ್ಧದೃಶ್ಯಂ || ೨.೨೨ ||

ಸ್ವಮಧ್ಯಸಂಪನ್ನವಿಶುದ್ಧಧಾಮಾ
ಶ್ಯಾಮಾ ಚ ಸಾ ದೇವಕನಂದಿನೀ ಚ |
ತಮಃ ಕ್ಷಿಪಂತೈ ಜಗತಾಂ ತ್ರಯಾಣಾಂ
ಅನೋನ್ಯಸಂವಾದಮಿವಾನ್ವಭೂತಾಂ || ೨.೨೩ ||

ಶಾಖಾವಕಾಶೇಷು ಕೃತಪ್ರವೇಶೈಃ
ಚಂದ್ರಾತಪೈರಾಶ್ರಿತಚಾರಕೃತ್ಯೈಃ |
ಹತಾವಶಿಷ್ಟಾನಿ ತಮಾಂಸಿ ಹಂತುಂ
ಸ್ಥಾನಂ ತದಾಕ್ರಾಂತಮಮೃಗ್ಯತೇವ || ೨.೨೪ ||

ಪರಾಕೃತಧ್ವಾಂತನಿಕಾಯಪಂಕ್ತೈಃ
ಪರ್ಯಾಪ್ತತಾರಾಗಣಘೇನಪುಂಜೈಃ |
ಅಶೋಭತ ದ್ಯೌರಸಮಾಯುಧಸ್ಯ
ಯಶಃಪ್ರವಾಹೈರಿವ ಚಂದ್ರಪಾದೈಃ || ೨.೨೫ ||

ದದಾನಯಾ ದಿಕ್ಸರಿತಾಂ ಪ್ರಸಾದಂ
ಪ್ರಸಕ್ತಹಂಸಾಗಮಯಾ ಸ್ವಕಾಂತ್ಯಾ |
ಅಪಾಕೃತಧ್ವಾಂತಘನಪ್ರವೃತ್ತ್ಯಾ
ಶರತ್ತ್ವಿಷಾ ಚಂದ್ರಿಕಯಾ ಚಕಾಶೇ || ೨.೨೬ ||

ಕಲಾವತಾ ಕಾಮವಿಹಾರನಾಟ್ಯೇ
ಕಾಲೋಚಿತಂ ಕಲ್ಪಯತೇವ ನರ್ಮು |

ಅಮೋಘಮಾಯಾಪಲಿತಂಕರಣ್ಯಃ

ಪ್ರಾಯೋ ದಿಶಾಂ ದೀಧಿತಯಃ ಪ್ರಯುಕ್ತಾಃ || ೨.೨೨ ||

ಕದಂಬಮಾಲಾಭಿರಧೀತಲಾಸ್ಯಃ

ಕಲ್ಯಾಣಸಂಭೂತಿರಭೂತ್ ಪ್ರಜಾನಾಂ |

ಪ್ರಿಯೋದಯಸ್ಥೀತರುಚೋ ರಜನ್ಯಾಃ

ಸಂತೋಷನಿಶ್ವಾಸನಿಭಃ ಸಮೀರಃ || ೨.೨೪ ||

ಪ್ರಾಯೇಣ ಹಂಸೈರವಧೂತಸಂಗಾ

ಚಾರುಸ್ಮಿತಾ ಸಂಭೃತಭೃಂಗನಾದಾ |

ಸರ್ವೋಪಭೋಗೈ ಸಮಯೇ ಪ್ರಸುಪ್ತಂ

ಕುಮುದ್ವತೀ ಕೋಕನದಂ ಜಹಾಸ || ೨.೨೬ ||

ಕಲಂಕಲಕ್ಷೇಣ ಸಮೈಕ್ಷಿ ಕಾಚಿತ್

ಕಸ್ತೂರಿಕಾಪತ್ರವಿಶೇಷಕಾಂತಿಃ |

ಸುಧಾಂಶುಬಿಂಬವ್ಯಪದೇಶದೃಶ್ಯೇ

ಮುಗ್ಧೇ ರಜನ್ಯಾ ಮುಖಪುಂಡರೀಕೇ || ೨.೪೦ ||

ತಲೇಷ್ಟವೇಪಂತ ಮಹೀರುಹಾಣಾಂ

ಛಾಯಾಸ್ತದಾ ಮಾರುತಕಂಪಿತಾನಾಂ |

ಶಶಾಂಕಸಿಂಹೇನ ತಪೋಗಜಾನಾಂ

ಲೂನಾಕೃತೀನಾಮಿವ ಗಾತ್ರಖಂಡಾಃ || ೨.೪೧ ||

ತಮಸ್ತರಂಗಾನವಸಾದಯಂತ್ಯಾ

ಸಮೇಯುಷೀ ಚಂದ್ರಿಕಯಾ ಮಹತ್ಯಾ |

ಶ್ಯಾಮಾ ಬಭೌ ಸಾಂದ್ರನವೋತ್ಪಲಶ್ರೀಃ

ಸುರಸ್ತ್ರವಂತ್ಯೇವ ಕಲಿಂದಕನ್ಯಾ || ೨.೪೨ ||

ಸ್ವವಿಪ್ರಯೋಗವ್ಯಸನಾನ್ನಿಪೀತಂ

ಭೃಂಗಾಪದೇಶೇನ ಕುಮುದ್ವತೀಭಿಃ |

ಸುಧಾಭಿರಾಪ್ಲವ್ಯ ಕರಸ್ಥಿತಾಭಿಃ
ಪ್ರಚ್ಯಾವಯಾಮಾಸ ವಿಷಂ ಸುಧಾಂಶುಃ || ೨.೮೩ ||

ಚಕಾಶಿರೇ ಪತ್ರಕಲಾಸಮೃದ್ಧ್ಯಾ
ವ್ಯೋಮೋಪಮೇ ವಾರಿಣಿ ಕೈರವಾಣಿ |
ಕಲಂಕದೃಶ್ಯಭ್ರಮರಾಣಿ ಕಾಲೇ
ಸ್ವನಾಥ ಸಾಧಮ್ಯಮುಪಾಗತಾನಿ || ೨.೮೪ ||

ಸರಿನ್ಮುಖೋಪಾಹೃತಮಂಬುರಾಶಿಃ
ಪೀತ್ವೇವ ತೋಯಂ ಮಧು ಜಾತಹರ್ಷಃ |
ಚಕಾರ ಚಂದ್ರಪ್ರತಿಯಾತನಾನಾಂ
ಕರಗ್ರಹೈಃ ಕಾಮಪಿ ರಾಸಲೀಲಾಂ || ೨.೮೫ ||

ಪ್ರಸಾದಭಾಜೋರುಭಯೋರಭೂತಾಂ
ಉಭಾವನಿರ್ಧಾರ್ಯಮಿಧೋವಿಶೇಷೌ |
ನಭಃಸ್ಥಲೇ ಶೀತರುಚಿಃ ಸತಾರೇ
ಸಕೈರವೇ ತತ್ಪ್ರತಿಮಾ ಚ ತೋಯೇ || ೨.೮೬ ||

ನಭಸ್ತುಷಾರಾಂಶುಮಯೂಖಯೋಗಾತ್
ತಮಿಸ್ರಯಾ ಮೋಕ್ಷಮವಿಂದತೇವ |
ಅತ್ಯಪ್ಯತಃ ತತ್ಪ್ರವಿದೋ ನಿಶಾಯಾಂ
ಅಂತರ್ಮುಖಂ ಚಿತ್ತಮಿವಾತ್ಮಯೋಗಾತ್ || ೨.೮೭ ||

ಸಹೋದಿತಾ ಚಂದ್ರಮಸಾ ಬಭಾಸೇ
ಜ್ಯೋತ್ಸ್ನಾ ಪಯೋಧೇರುಪಜಾತರಾಗಾ |
ತದಾತನೇ ಸಂಜನನೇಽಪಿ ಶೌರೇಃ
ಸಹಾಯಿನೀ ಸಾಗರಸಂಭವೇವ || ೨.೮೮ ||

ಪ್ರಬುದ್ಧತಾರಾಕುಮುದಾಬ್ಧಿಚಂದ್ರೇ
ನಿದ್ರಾಣನಿಶ್ಯೇಷಜನೇ ನಿಶೀಥೇ |

ಸ ತಾದೃಶೋ ದೇವಪತೇಃ ಪ್ರಸೂತಿಂ
ಪುಷ್ಯ೯ ಬಭೌ ಪುಣ್ಯತಮೋ ಮುಹೂರ್ತಃ || ೨.೮೯ ||

ಭಾಗೇನ ಪೂರ್ವೇಣ ತಮೋಮಯೇನ
ಪ್ರಕಾಶಪೂರ್ಣೇನ ಚ ಪಶ್ಚಿಮೇನ |
ತದಾ ನಿಶೀಧಃ ಸ ಸತಾಂ ಪ್ರಸತ್ತೈಃ
ಸಂಸಾರಮುಕ್ತೋರಿವ ಸಂಧಿರಾಸೀತ್ || ೨.೯೦ ||

ಪ್ರಾಗೇವ ಜಾತೇನ ಸಿತೇನ ಧಾಮ್ನಾ
ಮಧ್ಯೋಪಲಕ್ಷ್ಯೇಣ ಚ ಮಾಧವೇನ |
ಪ್ರಕಾಮಪುಣ್ಯಾ ವಸುದೇವಪತ್ನಾ
ಸಂಪನ್ನಸಾಮ್ಯೇವ ನಿಶಾ ಬಭಾಸೇ || ೨.೯೧ ||

ಸಹ ಪ್ರತಿಚ್ಛಂದಶಶಾಂಕಭೇದೈಃ
ಸರಸ್ವತಾಂ ತಾಂಡವಿನಸ್ತರಂಗಾಃ |
ಅವೇಕ್ಷ್ಯ ಶೌರೇರವತಾರವೇಲಾಂ
ಸಂತೋಷನಿಘ್ನಾ ಇವ ಸಂಪ್ರಣೇದುಃ || ೨.೯೨ ||

ಅವಾದಿತೋದೀರಿತವಾದ್ಯಘೋಷಂ
ದಿಶಾಭಿರಾಮ್ರೇಡಿತದಿವ್ಯಗೀತಂ |
ಸತಾಮುಪಸ್ಥಾಪಿತಸತ್ಪ್ರಲಾಸ್ಯಂ
ಸಂಗೀತಮಾಂಗಲ್ಯಮಭೂತ್ ತದಾನೀಂ || ೨.೯೩ ||

ಪ್ರದೀಪಿತೈಃ ಕಂಸಗೃಹೇಷು ದೀಪೈಃ
ತಾಪೈಶ್ಚ ಭಾವೇಷು ತಪೋಧನಾನಾಂ |
ಅಲಭ್ಯತ ಕ್ಷಿಪ್ರಮಲಬ್ಧಭಂಗೈಃ
ಅಹೇತುನಿರ್ವಾಣದಶಾನುಭೂತಿಃ || ೨.೯೪ ||

ಅಜಃ ಸ್ವಜನ್ಮಾರ್ಹತಯಾಽನುಮೇನೇ
ಯಾಮಷ್ಟಮೀಂ ಯಾದವಭಾವಮಿಚ್ಛತ |

ದ್ವಿತೀಯಯಾ ಭಾವಿತಯೋಗನಿದ್ರಾ

ಸಾಽಭೂತ್ ತದಾನೀಂ ಪ್ರಥಮಾ ತಿಥೀನಾಂ || ೨.೯೫ ||

ಅಥ ಸಿತರುಚಿಲಗ್ನೇ ಸಿದ್ಧಪಂಚಗ್ರಹೋಚ್ಛೇ

ವ್ಯಜನಯದನಘಾನಾಂ ವೈಜಯಂತ್ಯಾಂ ಜಯಂತ್ಯಾಂ |

ನಿಖಿಲಭುವನಪದ್ಮಕ್ಲೇಶನಿದ್ರಾಪನುತ್ಪ್ರಲ

ದಿನಕರಮನಪಾಯಂ ದೇವಕೀಪೂರ್ವಸಂಧ್ಯಾ || ೨.೯೬ ||

ಅವತರತಿ ಮುಕುಂದೇ ಸಂಪದಾಮೇಕಕಂದೇ

ಸುರಭಿತಹರಿದಂತಾಂ ಸ್ವಾದುಮಾಧ್ವೀಕದಿಗ್ಧಾಂ |

ಅಭಜತ ವಸುದೇವಸ್ಥಾನಮಾನಂದನಿಘ್ನೈಃ

ಅಮರಮಿಥುನಹಸ್ತ್ರೈರಾಹಿತಾಂ ಪುಷ್ಪವೃಷ್ಟಿಂ || ೨.೯೭ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ದ್ವಿತೀಯಃ ಸರ್ಗಃ ||